

Врз основа на член 157 став 1 точка 1 од Законот за пензиско и инвалидско осигурување („Службен весник на Република Македонија” број 98/12, 166/12, 15/13, 170/13, 43/14, 44/14, 97/14, 113/14, 160/14, 188/14, 20/15, 61/15, 97/15, 129/15, 147/15, 154/15, 173/15, 217/15, 27/16, 120/16, 132/16, 35/18, 220/18, 245/18 и „Службен весник на Република Северна Македонија” број 180/19, 275/19, 31/20 и 267/20 година) и член 70 од Законот за задолжително капитално финансирано пензиско осигурување („Службен весник на Република Македонија” број 29/2002, 85/2003, 40/2004, 113/2005, 29/2007, 88/2008, 48/2009, 50/10, 171/10, 36/11, 98/12, 13/13, 164/13, 44/14, 192/15, 30/16, 21/18, 245/18 година и „Службен весник на Република Северна Македонија” број 180/19 и 103/21), Управниот одбор на Фондот на пензиското и инвалидското осигурување на Северна Македонија на седницата одржана на 28.10.2021 година донесе:

## **ПРАВИЛНИК**

**за начинот и постапката на извршување на функциите на Фондот на пензиското и инвалидското осигурување на Северна Македонија за потребите на задолжителното капитално финансирано пензиско осигурување**

### **Општи одредби**

#### **Член 1**

Со овој Правилник поблиску се пропишува начинот и постапката на извршување на функциите на Фондот на пензиското и инвалидското осигурување на Северна Македонија (во натамошниот текст Фондот) утврдени во член 69 од Законот за задолжително капитално финансирано пензиско осигурување.

### **Постапка на прием и распределба на придонесите за членовите на задолжителните пензиски фондови**

#### **Член 2**

Уплатата на придонесите за пензиското и инвалидското осигурување се врши согласно со Законот за пензиското и инвалидското осигурување и Законот за придонеси од задолжително социјално осигурување.

Распределбата на уплатениот придонес за пензиско и инвалидско осигурување, Фондот ја врши од сметката која се користи за уплата и распределба на придонесите за пензиско и инвалидско осигурување.

### Член 3

Уплатените придонеси кои се однесуваат за периодот до 31.12.2008 година се упаруваат со податоците од налогот за плаќање издаден од Фондот за кој е генериран фолио број по претходно извршена контрола на податоците со евиденцијата на Фондот.

Уплатените придонеси кои се однесуваат за периодот по 01.01.2009 година се упаруваат со податоците од налогот издаден од Управата за јавни приходи (во понатамошниот текст УЈП) за кој е генериран фолио број по претходно извршена контрола на податоците со евиденцијата на УЈП.

### Член 4

Упарувањето на примените придонеси со податоците за плата и придонеси се врши за секој осигуреник поодделно по автоматски пат преку фолио бројот и со евидентирани податоци на Фондот за членството во задолжителните пензиски фондови.

Упарените податоци за членовите на задолжителните пензиски фондови се доставуваат по електронски пат до Агенцијата за супервизија на капитално финансирано пензиско осигурување (во натамошниот текст: Агенцијата) за проверка и одобрување за статусот на членство.

По извршената проверка и одобрување за статусот на членство, Фондот врши распределба на уплатените средства помеѓу задолжителните пензиски фондови и Фондот.

Фондот распределбата на придонесите помеѓу задолжителните пензиски фондови и Фондот ја врши веднаш по упарување на придонесите и добиеното одобрување за статусот на членство секој работен ден.

## **Постапка на временна распределба на осигурениците во задолжителните пензиски фондови**

### Член 5

Фондот времено ги распределува нераспределените осигуреници во задолжителни пензиски фондови од денот на пристапувањето во задолжителното пензиско и инвалидско осигурување, според евидентирана пријава за осигурување (пријава М1).

Фондот ги распределува осигурениците од членот 11 став (1), со исклучок на точките 9) и 15) и осигурениците од членовите 12 и 13 од Законот за пензиското и инвалидското осигурување, кои ги исполнуват условите за членство согласно законот.



#### Член 6

Фондот ги утврдува нераспределените осигуреници секој претпоследен работен ден од работната недела.

Датумите од ставот еден (1) на овој член се датуми кога се врши распределба на осигурениците во задолжителните пензиски фондови во текот на еден месец.

#### Член 7

Распределбата на нераспределените осигуреници се врши според пондер и постапка утврдени од Агенцијата.

#### Член 8

Фондот по електронски пат ја известува Агенцијата за времено распределените осигуреници, со наведување на нивниот матичен број на граѓанинот (во натамошниот текст ЕМБГ), име, презиме и единствениот даночен број (во натамошниот текст ЕДБ) на обврзникот за пресметка и уплата на придонесот каде се пријавени во осигурување, на датумите утврдени со став (2) од членот 6 на овој Правилник.

Информацијата за времено распределените осигуреници од ставот (1) на овој член, задолжителните пензиски фондови ја добиваат по електронски пат преку Агенцијата.

#### Член 9

Агенцијата го известува Фондот за новорегистрираните членови на задолжителните пензиски фондови, на крајот на секој работен ден по електронски пат.

### **Индивидуални сметки на членовите**

#### Член 10

Податоците од индивидуалните сметки со податоци за уплатените придонеси за членовите на секој задолжителен пензиски фонд се составен дел на евиденцијата за осигурениците која ја води Фондот.

### **Соработка со Агенцијата и друштвата за управување со задолжителни пензиски фондови**

#### Член 11

Податоците кои ги води Фондот во својата евиденција за осигурениците се предмет на размена и усогласување со податоците кои ги води Агенцијата.

Усогласувањето на податоците за осигурениците членови на задолжителните пензиски фондови се врши еднаш месечно или по потреба по електронски пат.

Усогласувањето на евиденцијата на осигурениците членови на задолжителните пензиски фондови со евиденцијата која ја водат друштвата за управување со задолжителните пензиски фондови се врши преку Агенцијата.

Размената на извештаи за осигурениците се врши по барање од Агенцијата заради извршување на нејзините функции и во случаи предвидени со закон.

### Преодни и завршни одредби

#### Член 12

Овој Правилник влегува во сила на денот на објавувањето во „Службен весник на Република Северна Македонија“.

Број 02-5198/1  
Скопје, 28-10-2021 год.

УПРАВЕН ОДБОР  
Претседател,

Боро Варошлија

